

Δ'. Τίς ὁ λίθος ὃν ἔρριψεν ὁ μωρός καὶ ἑκατὸν φρόνιμοι οὐκ ἴσχυσαν ἀνελεῖν;

Ὁ λίθος ὃν ἔρριψεν ὁ μωρός, ἑκατὸν δὲ φρόνιμοι οὐκ ἴσχυσαν ἀνελεῖν, ὁ ἀκρογωνιαίος ἐστὶ Κύριος, ὁ συνδήσας τὰ διεσπῶτα, καὶ τὰ διεσκορπισμένα συναγαγών· ρίπτεται δὲ τοῦτον οὐκ ἀπωθούμενος, ἀλλ' εἰς μέσον τιθείς, ἵν' ἔχοιμεν ἐπ' αὐτοῦ βεβηκέναι, ὁ τὴν μωρίαν τοῦ εὐαγγελικοῦ ἐμπεπιστευμένος κηρύγματος, ὁ τὴν ἀνθρωπίνην ὑπερανάβας φρόνησιν, καὶ ὑπὸ τοῦ Θεοῦ πνεύματος γενόμενος κατακώχιμος, καὶ ὡς ἀληθῶς ἔνθους καὶ θεοφόρητος· οἱ δὲ μὴ δυνάμενοι τοῦτον ἀνελεῖν ἑκατὸν φρόνιμοι, οἱ σοφοὶ τοῦ κόσμου εἰσι καὶ περὶ τὴν ὄντως σοφίαν ἀσύνητοι, περὶ ὧν αὐτὸς ὁ λόγος φησὶν· ἐξομολογοῦμαι σοι, πάτερ, κύριε τοῦ οὐρανοῦ καὶ τῆς γῆς, ὅτι ἀπέκρυψας ταῦτα ἀπὸ σοφῶν καὶ συνετῶν, καὶ ἀπεκάλυψας αὐτὰ νηπίοις. Ἐκατὸν δὲ εἰσιν οὗτοι διὰ τε τῶν αἰσθήσεων μερισμόν, καὶ τὴν τῶν ψυχικῶν δυνάμεων διαίρεσιν· ἐν ἑκατέρῳ γὰρ μέρει πενταδικῶς εὐρίσκεται ἀριθμὸς, καὶ ἡ δεκάς αὕτη κατὰ τὴν δεκάδα πολλαπλασιαζομένη, τὴν ἑκατοντάδα ποιεῖ· ἵνα γὰρ αὐτοῖς ὁ λόγος ἐνδείξῃται τὴν ἐν τῷ πονηρῷ τελειότητα, δεκαπλασιάζει τούτοις τὴν ὑπερβολὴν τῆς κακίας, καὶ εἰς ἑκατὸν συγκεφαλαιεῖ.

